



Fuq li bidwi joqtol bidwi

Paul P. Borg

Nota tal-awtur

Din li ġejja hi silta mir-rumanz li ppubblikajt matul dis-sena bl-isem, **ĊIKKU IL-BIDWI MALTI**. Fil-ktieb jiena nġarbel ir-rabta tal-bidwi Malti u mal-ambjent naturali Malti billi nissellef minn dak li rrakkuntali kemm **Ċikku Fenech** imlaqqam Ta' Vangiela bidwi Mosti li miet matul dis-sena, kif ukoll minn dak li qaluli għadd ta' bdiewa oħrajn minn madwar Malta u Għawdex. Fuq kollox dan il-ktieb hu msejjes fuq il-karattru tal-bidwi Malti.

Bħala l-awtur nuża n-nixxieġha tal-kitba kreattiva biex nimrah f'rakkont ta' qtil u harba mimlijin avventuri u intriċċi marbutin fost oħrajn ma' dan il-persunaġġ l-aktar waqt li kien maħrub. Iżda fuq kollox niġi sewwa l-ġibda tal-bidwi Malti man-natura u mal-holqien. Nirrakkonta għalhekk il-grajja tal-qtil brutali li kien seħħ f'Ġunju tal-1963 meta **Ċikku ta' Vangiela** kien qatel bidwi ieħor u ħarab lejn l-irdumijiet, baqa' maħrub jiġġerra fl-irdumijiet u madwar Malta kollha u ta ruħu b'idejha lill-pulizija wara xhur shaħ maħrub. Kulmin hu ta' ċerta età żgur jiftakar dan il-fatt minhabba li kien qajjem furur fil-pajjiż u l-gazzetti kienu tawh prominenza kbira.

Nirrakkonta wkoll il-ħajja mimlija perikli u avventuri li kien għadda minnhom **Ċikku** meta kien l-Awstralja xi snin qabel. Daħal l-Awstralja b'mod klandestin u hemmhekk għex ħajja mqallba għall-aħħar. Mhux biss, iżda ġie lura mill-Awstralja b'ħafna ġlied u inkwiet li johloq biss il-karattru tal-bidwi li jibqa' bl-istess karatteristiċi ta' bidwi jissielet mal-ambjent tiegħu, ukoll meta qiegħed f'ambjent ġdid u jittkellem ma' nies illi bdiewa mhumiex.

B'din il-kitba niġbor ukoll grajjiet mimlijin intriċċi u avventura

li juru l-ħila kbira tal-bidwi qadim Malti li fl-imġhoddi akkost ta' kollox ma kien jibza' minn xejn u minn hadd biex jiddefendi l-art li kienet titimghu u tippermettilu jkabbar il-familja. Nirrakkonta l-grajjiet ta' kif il-bidwi bħala l-bniedem marbut mal-ħamrija, jibqa' marbut magħha ukoll meta haddieħor din ir-rabta ma jifhimhiex. Nissellef dawn il-grajjiet kollha ta' ħafna u ħafna bdiewa u l-għajdut qadim Malti li bdejt nisma' sa minn meta kont għadni naqra ta' tfajjel madwar in-nanniet f'Selmun, biex inkun nista' nimrah sewwa fil-fond tal-ħajja u tal-karattru tal-bidwi qadim Malti u tar-rabta tal-bniedem Malti mal-ambjent naturali. Jiġifieri mar-rabta bniedem-ħamrija.

Nghaġġel ngħid li l-ktieb tiegħi **ĊIKKU IL-BIDWI MALTI** mhux glorifikazzjoni tal-vjolenza. **Ċikku** kien qatel bniedem ieħor. Qtil dejjem qtil u dejjem ħażin u dejjem ta' min wieħed jikkundannah. F'din il-grajja m'hemmx rebbieħ jew tellief. Iż-żewġ bdiewa rebħu u ż-żewġ bdiewa tilfu. Iż-żewġ bdiewa kienu eroj. Rebaħ biss min keskishom kontra xulxin.



Rebħet biss sistema li tefgħet għamad fuq il-bidwi Malti u gēgħlitu ma jibqax jirrispetta kemm lill-ambjent naturali kif ukoll lill-ħolqien. Dan ifisser li kien hemm sistema fis-soċjetà li kienet tkeskes bidwi kontra bidwi bla ma hadd minnhom ma jintebaħ, bħallikieku l-għadu issa mhux aktar jigēgħied lill-Maltin billi jisparalna fuq is-swar biex jidħlilna gēwwa malli jkissirhom, jew billi jixħtilna l-bombi mill-ajru, imma l-għadu issa qiegħed ġo fina stess. Ahna stess l-għadu tagħna nfusna għaliex sirna ahna stess neqirdu dak li haddieħor ried jeqredilna u jaħtfilna matul is-sekli! Bħallikieku dahħalna lifgħa makakka ġo hobbna bla ma nafu.

Is-snin li qattajt man-nanniet u mal-bdiēwa qodma li issa kollha saru biss tifkira li kien hemm Selmun u li kien hemm il-Mellieħa qadima u li l-qarrej žgur jaf sewwa, għallmuni hafna u hafna mill-filosofija ta' ħsieb li jiena għandi u li nirriflettija fil-kitba tiegħi. Ċikku ta' Vanġiela li nitkellem dwaru u l-ġrajja tiegħu hu l-bidwi Malti arketip tal-ambjent Malti. Fih hemm ukoll il-ġrajja tal-bdiēwa ta' Selmun u ta' Qasam Barrani, ta' Ġnien Ingraw, tal-Aħrax, tal-Manikata, tax-Xagħra l-Ħamra u dawk tal-qedem li kien hemm fl-għerien madwar il-Mellieħa kollha.

Hemm f'dan il-bidwi li ktibt ir-rumanz dwaru l-karattru tal-bidwi Malti, hu min hu u hu minn fejn hu. Imma la bdejt ħajti Selmun ma nistax ma nidentifikax dal-bidwi mal-bidwi tradizzjonali u qadim Malti kif tgħallimt narah f'Selmun qadim u fil-Mellieħa qadima. Huma l-bdiēwa li nibbtu l-eżistenza tagħhom mill-art, hadu ħajjithom mill-art sewwa sew bħalma l-bdiēwa li kien hemm fi bnadi oħrajn madwar id-dinja. In-nies li ahna niftakru bħala "bdiēwa Maltin" ma kinux iqisu rwieħhom membri tal-familja biologika tagħhom biss, imma aktar minn hekk: huma kienu jħossu qawwija fihom aktar u aktar l-appartenenza ta' familja li ilha taħdem l-art "minn žmien Kristu" jew ukoll "minn žmien Adam". Il-lok, il-pajjiż ma jfisser xejn: xorta jibqa' biss l-għerq tal-argument: il-bniēdem u l-art. Il-bniēdem u l-ambjent naturali.

Ma tridx għerf wisq biex tintebaħ li l-bidwi Malti u l-bidwi Russu, jew il-bidwi Inġliż, jew dak Taljan huma l-istess bidwi. Aktarx l-istess karatteristiċi. L-istess qilla salvaġġa meta huma marbutin mal-art u tipprova toftomhom minn dik il-ħajja. Min jaqra lil Tolstoj jew lil Harding jew lil Dostojevski, jew lil Bernasconi, jifhem sewwa li hemm biss familja waħda ta' dak il-ġeneru uman imsejjaħ "bidwi". Kull bidwi, ukoll il-bidwi Malti hu membru ta' dik il-familja kbira universali ta' bnedmin marbutin mal-eżistenza mit-trab. U fl-istess ħin marbuta ma' twemmin, Alla, xi sura ta' ħajja oħra, ħajja meħtieġa ta' sagriċċju, għerf mhux miktub, kuxjenza bażika

ta' ġens – sewwa sew għax il-bniēdem mhux bil-ħobż biss jgħix.

Dil-ġrajja li sa nressaq quddiem il-qarrejja tal-Annwal tas-Soċjetà Imperial dis-sena hi dwar bidwi žagħżuġ li jehodha kontra bidwi iēhor minħabba dawn il-konflitti fil-bidwi universali li qiegħed nitkellem dwaru. Hi ġrajja li niftaħ imbagħad matul il-ktieb kollu li turi kemm kien hemm tensjonijiet bejn il-bdiēwa għaliex kien hemm minnhom min ried aktar jibqa' jgħix il-ħsieb tal-bidwi wild l-art Maltija, u l-bidwi li fih m'hemmx aktar dik ir-rabta għaliex iż-żmien qiegħed juri sinjali godda.

Kienet tensjoni li f'Malta qatt ma qajmet rivoluzzjoni għax il-Malti bniēdem gwejjed, jew mimli apatija, iżda kienet tensjoni li tbiddlet xorta waħda fit-tixrid tad-demmu.

Il-ktieb hu edizzjoni riveduta tal-ktieb ĊIKKU FENECH – IL-QTIL, IL-HARBA, IL-BIDWI, li kien rebaħ il-Premju Letterarju għall-aħjar rumanz fl-1999.

Il-Qtil Nhar Korpus Kristi

X'imkien imdendel mad-dawramejt kien għad hemm il-fdal tal-misterju tal-lejl iswed li kien għadu kif għadda.

Minn x'imkien imbiegħed instama' l-ħoss tal-qanpiena mill-kampnar tal-knisja tal-Mosta jħabbar il-festa kbira tal-jum.

Corpus Christi.

Il-festa tal-Ġisem ta' Kristu li ħela demmu għall-bniēdem.

Ix-xemx f'dik l-għodwa bikrija, kienet donnha damet ma telgħet aktar mis-soltu. Donnha ma tridx titla' aktar 'il fuq, bħallikieku titlajja avolja għodhom qabzu s-sitta. Madwarha u quddiemha kien ingama' sħab abjad abjad donnu duħħan tqil bla ċaqliqa ta' xejn, u hi kienet tittanta kif tista' tinfed minn dak l-għoli għal fuq il-ħitan tas-sejjeħ mal-ġenb tat-trejqa.

Kien jidher minn sbiħu li riesaq jum stramb ta' toqol u dlik; sħana bikrija li ddellek kullimkien b'għaraq žejtni u ħedla għažżiena u għajjiena.

Il-ġebel donnu jkun jaf x'se jġiri dalwaqt.

Il-gremxul mistoħbi fix-xquq bejn il-ġebliet bħal ħass li kienet riesqa xi ħaġa mhux tas-soltu. Ma kienx xieraq li joħroġ jittawwal mixruf minn bejn il-ġebliet jitliegħeb fix-xmejxa li ilu jistenna xhur sħaħ. Kien donnu jobsor dak li kellu jġiri dalwaqt dak in-nhar.

Minn tarf it-trejqa ta' tarf il-Mosta deher riesaq raġel irqajjaq b'senter tal-kaċċa mserrah fuq spallejħ u beritta mgennba lejn naħa waħda tgħattilu ħarsa mħassba. Kien liebes flanella għall-għaraq u qmejsa kaħla maqfula quddiem b'buttuni bojod. Kienu passi aktarx għajjenin, donnhom tqal u waqt mixjietu

jdejh jitperpru 'l barra donnu qieghed jirraguna ma' xi hadd biswitu li ma kienx jidher.

Imma baqa' miexi mal-ġenb tat-triq, taht il-ħajt tas-sejjeġh għoli.

Fir-rokna tat-trejqa busbiesa tawwalija, tfuħ fil-bidu ta' dal-jum, għadha tħaddar minkejja l-qilla salvaġġa tax-xemx li ssabbat fuqha, meta jiftlilha, is-sħana tagħha. U fl-irkejjen, il-ħaxix niexef tar-rebbiegħa li hierġa jintelaq mal-qiegha griza mtektka bir-redus tal-merħla li għaddiet ilbieraħ ma' nżul ix-xemx.

Kultant ir-raġel beda jieqaf, donnu jithasseb, donnu jitlajja bla jaf għaliex. Donnu mikdud. Imbagħad italla' l-ixkubetta sewwa fuq spallejh u jissokta miexi aktarx mgħaġġel u ħafif bħallikieku sod minn dak li qieghed jithasseb u jħammem dwaru.

U jerġa' jieqaf u jerġa' jkompli.

Imbagħad in-naħa l-oħra tat-trejqa żaġħżuġh mibni b'saffejn jidher idur qalb il-ħabel bħajra li għamel lejl shiħ jgħasses u jindokra, mixħut taht għarix fir-rokna tal-ħajt. Xaġħru kien imgerfex u twil, ilħitu mhix imqaxxra, mustaċċiħ twal u mżerżqin 'l isfel. Bixritu aktarx tniissillek ħarira biża' bla ma taf għaliex. Ilu lejl jittanta jaġħlaq għajn ma' għajn, idawwar l-ixkubetta f'idejh minn naħa għal oħra. Qatt ma nstama' li xi hadd ħadlu mqar karmusa mir-raba' tagħhom, u qatt mhu sa jkun li xi hadd imqar ifettillu jaħsibha biss biċċa bħal din. Iz-żaġħżuġh ta ħarsa lejn il-ġmiel tal-bħajra, lejn il-kobor ta' għalqa fuq oħra... Imbagħad resaq lejn il-ħajt u xiref lejn it-trejqa.

Iz-żewġt irġiel kienu resqin lejn xulxin bla ma wiehed jaf li l-ieħor qieghed sewwa sew mal-minkeb tat-triq.

Il-bhejjem u l-insetti bħal intebħu li kienet riesqa xi ħaġa li qatt ma kienu raw bħalha qabel. Kollox, il-ħaxix wara l-ħitan, ix-xaħmet ta' fejn is-sieqja, il-qattus jitniegħes fil-ħoġor tat-tieqa tal-miħna fil-qrib. Kollox kien qieghed jistenna li jseħħ dak li kellu jseħħ, bħallikieku n-natura nnifisha kienet taf li kellhom jiġru hwejjeġ li qatt qabel ma kienet rat jew basret. Donnu kulħadd kien jaf li kellhom isehħu hwejjeġ tal-biża' bejn dawk iż-żewġt irġiel resqin lejn xulxin. Għaliex jithalla kollox għad-destin tiegħu? X'kien dan Alla li jħalli jseħħ kollox, ukoll dawk il-hwejjeġ li jobgħod hu stess?

Għaliex ja Alla?

Jekk ridt trodd l-għalqa lill-bidwi għaliex ma ndhaltx inti fil-biċċa?

Jekk ridt li bidwi jħobb bidwi, għaliex ma ndhaltx fiha inti l-biċċa?

Għaliex dak il-ħin hallejt bidwi jitkeskes kontra bidwi ja Alla?

X'qieghed tagħmel, ja Alla? Għaliex laqqajt mibegħda ma' mibegħda?

Taf x'qieghed tagħmel? Għaliex laqqajt nar ma' nar?

Kont taf x'qieghed tagħmel? Għaliex hallejt dan kollu jsir mela?



Imbagħad ir-raġel irqajjaq għaddej għall-affari tiegħu dar mal-kantuniera.

Fegġ wiċċ xulxin kif għaddej il-minkeb li kien qieghed jifridhom.

Harsithom dehret titwaħħal f'ta' xulxin, u taret mingħand wiehed għal għand l-ieħor mibegħda u ħasda. Xejn ma kien jista' jzomm milli jitwettaq dak li kellu jitwettaq. U dehxa bard ħafifa ħafifa ġriet ma' ġisimhom għax ħassew li kienu waslu għalihom waqtiet mimlijin sa ruħ ommhom b'għawġ kiefer

li ma jistgħux jeħilsu minnu. Iz-żewġt irġiel kienu jafuh dan kollu, ħassewħ jigri f'demmhom.

L-irġiel deħru jibqgħu mixjin. Mixjithom soda. Qawwija. Ebda taħrika żejda.

Għajnejhom inqabdu wiehed f'tal-ieħor. Riedu kieku jittantaw iżerżquhom 'l isfel. Riedu kieku jreġġgħu l-ħin lura. Riedu kieku wiehed jibqa' sejjer lejn fejn kien sejjer u l-ieħor jibqa' jindokra l-bħajra u l-uċuh li kellu qrib. Izda s-saħħa u l-qawwa tal-irġulija tbaqbaq ġo fihom ma ħallew la lil wiehed u lanqas lill-ieħor iħarrek imqar l-għotjin ta' għajnejh, jew inizzel u jzerżaq ħarstu nitfa 'l isfel.

Imbagħad xi hadd qal xi ħaġa.

Waqfu ftit 'il bogħod minn xulxin għall-għarrieda u kullimkien tkebbeb bid-dalma sħuna ta' xemx fietla u bajda u mdellka mistoħbija wara ċpar misterjuz halli żgur ma tarax u ma tismax dik it-taqtigħa bejn dawk iż-żewġ bnedmin fi trejqa mwarra l-Mosta.

Imbagħad instama' l-għajjat, it-tgħajjir u d-dagħa.

X'imkien fil-bogħod instemgħet l-għajta ta' serduk maħnuq qieghed jidden għalxejn għax it-twiddib tiegħu bla saħħa. Minn xi mkien instemgħet l-għajta mriegħda ta' nagħġa tittanta twaqqaf dak li kellu jsir. Xi mkien 'il bogħod instama' kelb jinbaħ bħallikieku biex inaffar lid-destin u jkisser il-ħsieb li kellu l-istess Alla għal dawk it-tnejn min-nies. Izda għalxejn. Għalxejn.

Imbagħad it-tixjir tal-idejn.

Il-qilla fil-ħarsa taż-żewġ bnedmin.

Imbagħad in-nar itir għal għarrieda f'berqa. Imbagħad id-demmm itir għal għarrieda. Imbagħad id-demmm itir minn tikek kbar u fondi u suwed li feġġew għal għarrieda fuq il-wiċċ u s-sider u l-għonq tar-raġel tal-qmejsa kaħla.

Il-ħoss tat-tir u t-tifqigħa riħa ta' nar lewn id-demmm; u ċ-ċomb jaħraq jittanta jiftaħ u jiftaħ 'il fuq iżda jsib fi triqtu sider mgħotti b'flanella għall-għaraq u qmejsa kaħla u d-demmm jizbroffa; u l-ħarsa mistagħġba u t-treghid tar-riglejn, il-waqgħa fuq l-irkobba, u jittanta jimxi 'l hemm, mistagħġeb, muġuġħ, jittanta jigri u jogħtor u jogħtor u d-daħna griza u tinten, u ż-żagħżuġħ mitluf minn sensih u mgħaddab jigri wara l-ieħor; u jispara u jispara u jispara mherwel, ma jafx x'qiegħed jigri, u la qed jara u la qed jisma' u la qed iħoss u la qed jifhem iżda biss quddiemu bniedem li tfettel miegħu u xi ħadd irid jgħix u xi ħadd irid jitlaq għax in-nar qed iħares daqqa lejn wieħed u daqqa lejn l-ieħor.

Ir-raġel kollu demmm ġera kif seta', ittanta jaħrab u jigri lil hemm kif seta' mill-qilla għamja tal-ieħor.

L-ieħor ma kienx jaf x'qiegħed jigri. Deherlu li qiegħed jagħmel in-nar fuq l-ieħor. Deherlu li qiegħed jaħraq fuq l-ieħor. Deherlu li l-ixkubetta tbatlitlu. U ħareġ pistola żgħira, jonfoħ, mgħaddab, u ħaraq mill-ġdid għal darba, tnejn, tlieta. Spara u spara u spara fuq il-ġisem tal-bidwi l-ieħor.

Imbagħad riglejn l-ieħor ma felħuhx iżjed. Demm fihom ma setax jibqa' nieżel aktar. U beda jogħtor u waqa' mal-art qrib arblu tad-dawl lil hemm mill-imtiehen tal-Mosta.

Iż-żagħżuġħ laħaq fuqu. Mgħaddab. Mitluf. Bniedem ieħor. Xi ħadd ieħor. U reġġu ħarsu lejn xulxin. Ma kienx il-ħars ta' bidwi lejn bidwi

sieħbu. Lanqas ta' bniedem lejn bniedem. Izda kien ħars migħnun ta' min ma jafx x'qiegħed isehħ dak il-waqt. Kien ħars ta' min kien mitluf minn sensih f'għajnejn imsejken mimli demm.

Iż-żagħżuġħ kien mitluf. Ma kienx jaf sewwa dak li kien qiegħed jigri dak il-ħin. Mherwel. Kulma kien qed jara quddiemu kienu biss setgħat qawwijn li riedu b'kull mod jaħtfulu hwejġu. It-trab tiegħu. Il-ħamrija tiegħu. Kulma kien qiegħed jara quddiemu kien biss theddida li ma kienx jaf kif isib tarfha għajr bl-uniku mod li kien fadallu. L-ixkubetta.

Imbagħad reġa' beda jispara fil-vojt bl-għadab li kellu.

Kien jaf li kien issa riesaq fuqu żmien iebes. Kien issa qattiel. Mal-art kien ħalla bniedem ieħor minxur. Hu kien issa qattiel. Hass biża' kbir jaħkmu. Hass il-ħabel m'għonqu.

Mgħallaq. Imdendel minn għonqu sakemm ħajtu toħroġ ftit ftit minn ġismu u jibqa' biss ftit laħam u għadam li wara ftit jibda jinten.

Il-ħabs.

Imbagħad il-forka.

Kien hemm bżonn jaħrab issa stess. Kien hemm bżonn jitlaq jistahba sakemm jara x'sa jigri minnu issa.

Imma l-ieħor kien għadu ma mietx minkejja li kien mimli demm.

Reġġu ħarsu f'għajnejn xulxin. Imbagħad reġġu tkellmu.

"Frè," qal l-ieħor mimli demm. "Bini l-għatx..."

Iż-żagħżuġħ xengel rasu. Qalbu maqsuma. Mitluf. Jipprova jaħseb. Jipprova jifhem x'gara. Jimxi lil hemm. Jimxi lil hawn. Mgħaddab sewwa. Għajnejh imberrqin. Geddu mfaqqam. Xengel rasu mill-ġdid. Għajjat għajta ta' wġiħ u ta' għadab.

"Bini l-għatx... Frè..." reġa' l-ieħor.

SELMUN

Bar & Restaurant

Specialising in Maltese Dishes, Rabbit, Horse Meat, Quails, and Delicious Pizza.

Large Groups are Welcome

Tel: 2157 2984 • Mob: 9944 6225

LIVE Sport events on BIG SCREEN

TAL-FNIEK

